

ብኣምልኽን ፍርሕን ዝተቐርቀሩ ሰባት

ናቲ ፍሉይ መለለዩ ፖለቲካዊ መንነት ዘይብሉ ሰብ ብውሽጡ ቅሳነት የብሉን። ብደገውን ኣይሕፈርን ኣይኸበርን። ካብዚ ዝብገስ ብውሽጡ ባዕሉ ዝፈልጦ ስቓይ ከም ዘለዎ እናሃለወ፡ ብግዳም ሰባት እዚ ከምዚ ዩ ባህሪኡ ተግባሩ እናበሉ ብኣሉታ ይጠቓቕሙሉ። ይንዕቅዎ። ይጸልእዎን ይንጽልዎን። “ሰብኣይ ክልተ ኒዮው ነጀው ክብል ሞተ” ዝብል ምስላ ኣቦው ዝያዳ ገላጺ ይመስለኒ። መርገጽ ኣልቦ ከከም ኩነታቱ ህይወቱ ዝመርሕ ሰብ እምነት ተነቢርሉ ንብዙሓት ወይ ዓዲ ወኪሉ ክለኣኽ ኣይኸእልን። ንሱውን ከምኡ ክገብር ርእሰ ምትእምማን የብሉን። ባዕሉ ሰብኣዊ ክብረቱ ንካልኣት ሰባት ኣሕሊፉ ዝሃበ ዘዋረደ ስለ ዝኾነ፡ ዝተባህሎ ክፍጽም ደኣምበር ኣፉ መሊኡ እዚ ቅነዕ፡ እዚ ቅነዕ ኣይኮነን ክብል ድፍረት የብሉን። እቶም ኒዮው ነጀው እናበለ ዘግልግሎም ኩሉ ዝፈልጡ፡ ኩሉ ናይ ምግባር ብቕዓት ዘለዎም፡ ንሱ ግን ናይ ምሕሳብን ምትግባር ዓቕሚ ዘይተዓደለ ድኹም ገይሩ ስለ ዝቐጽር፡ ኣብ ባሕሪ ምውልዋል እናሓምበሰ ክነብር ዕጉብዩ።

ንኣብነት ገለ ኤርትራውያን ኣብዚ መድረኽዚ፡ ሰብኣዊ ክብረቶም ወሪዱ፡ ናትና ዝብልዎ መንነት ኣጥፊአም፡ ትማሊ ንሃገራዊ ነጻነት፡ ሎሚ ንልኡላውነት ዝብላ ቃላት ተጎሲሞም፡ ብሓደ መዳይ ብሕሉፍ ኣምልኹ፡ በቲ ካልእ መዳይ ከኣ ልክዑ ብዝሓለፎ ፍርሕ ተቐርቂዮም፡ ናብ ተንቀሳቓሲ ማሸን ተቐይሮም ብካልኣት ሰባት ክእለዩ ክመሓደሩ ይረኣዩ። ኣብ ሃገሮም ኣብ መሬቶም፡ ሰብኣውን ፖለቲካውን መንነት ሃሊይዎም፡ ብናቶም ውጥን ምርጫን ውሳኔን ክኸዱ መሰል ከም ዘለዎም ኣይርድኡን ወይ ኣይቅበሉን። ባዕሎም ብሕርያኦም ኣብ ስልጣን ዘይሰቐልዎ ኣካል፡ ህይወቶም ዝመርሕሉ ትእዛዝ ከውርደሎም፡ ይጠቐሞም ኣይጠቐሞምን ከይፈለጡ ከም ዘለዎ ኣሚን ኢሎም ዝተቐበሉ፡ ብደጊኦም ናይ ምሉእ ሰብ ቁመና ዘለዎም ዝመስሉ፡ ብውሽጦም ግን ንንግዝ ዝኾኑ ፍጡራት ዮም።

እዞም መንነት ኣልቦ ልኩማት ኣብ ፈጣሪ ኣየምልኹን። ኣብ ኢሳያስ/ህግደፍ ግን የምልኹ። ኣብቲ ካብ ንቡር ወጻኢ ዘምልኹም ኢሳያስ/ህግደፍ ምትእምማን ከጉድሉ ድማ ይረኣዩ። ምሒር ይፈርሕዎ። ከምዚ እንተኣለ እንተገይረ ኣብ በዓል እከለ ክትበጽሑሉ ህይወተይ ኣብ ሓደጋ ክትወድቅኒ ኢሎም ይስግኡ። ዝመስለኩም ከይትዛረቡ፡ ብናትኩም መደብ ህይወትኩም ከይትመርሑ፡ ንዘይትቐበልዎ ብወግዲ ከይትቃወሙ፡ ንትኣምንሉ ድማ ዓው ኢልኩም ከይትድግፉ ዘስገኣኩም እንተደኣ ኮይኑ ደኣ ከመይ ተመልኹም? ህይወትና ሳላኻን ምሳኻን ትብልዎ ዝብል ሕቶ ምስ እተቐርበሎም፡ ህዝባዊ ግንባር/ህግደፍ ናይ ኣፍ ኣይኮነን ናይ ተግባር ውድብዩ። ትማሊ መስተክር ዝሰርሐዩ። ብዙሓት ዜጋታት ህይወቶም ዝኸፈሉ፡ ኣካሎም ድማ ዝጎደለሉ፡ ነጻነት ዘምጸኦ ደሞክራሲያዊ ውድብዩ ዝብል መልሲ ይቡኻ። ቃሉ ዝትግብር፡ ንህዝቢ ኢሉ ዝተጋደለ፡ መሪሑ ነጻነት ዘምጸኦ ደሞክራሲያዊ ኣረኣእያን ኣሰራርሓን ዘለዎ እንተደኣኮይኑ ደኣ ስለምንታይ ትፈርሕዎ ዝብል ብኣንጻሩ ዝኾነ ሕቶ ምስ እተቐርበሎም ድማ፡ ኣብ ጽላኣቱ ኣይውዕልካ፡ ጨካኝዩ። ርሕራሄ ዝበሃል የብሉን። ገንዘብካ የሕድገካ፣ ንብረትካ ይራስዩካ፣ ሕልናኻ ይብጽብጸካ፣ ኣካልካ የጉድለልካ፡ ኣብ መወዳእታኡ ከኣ ህይወትካ የስእነካ። እዚ ርጉም መንግስቲዩ።

ኣንጻሩ እንተተሰለፍና፡ ኣብ ባንክ ዘሎ ገንዘብና፡ ኣብ መሬት ዘሎ ትካልናን ገዛናን ይህገረና። ባዕልኹም ትፈልጡ ይብለና ስለዚ ፈቲና ጸሊእና ምስኡ ምኻድ ምጥቓዕ ዝበለካ ምግባርዩ ዘዋጸኣና ድማ ይብሉኻ። እሞ እዚ ደኣ ዓማጺ ዶ ኣይኮነን? ብኸመይ ደኣ ተገልግልዎ መን ከማኻ ትብልዎ ስጋብ ህይወትና ዕቤትናን ውድቀትናን ሳላኻን ብሳኻን ኢልኩም ተንበርኪኹም ተምልኹም? ንከምዚ ዝገብር ፖለቲካዊ ሓይሊ ተቓሊስካ ትኣልዩ ምበር ንበረልና ንበርዶ ይበሃልዩ? ሃገር ከም ሃገር ድሕሪ ኢሳያስ ህግደፍ መሪሑ የብላን ክትብተንያ ማለት እንታይ ማለትዩ? ንዜጋታቱ ብራዕዲ ዘመሓድር ጨካኝ መንግስቲ ንልኡላውነት ይከላኸል ኣሎ ነጻነት ይዕቅብ ኣሎ ክትብሉ እንከለኹም እንታይዩ ጭብጥኹም? ክብረት ሰብ ዘይብሉ

መንግስታዊ ጉድለ ክብረት እምነን ሓመድ፡ ሩባን ኩርባን ይዕቅብ አሎ ክትብሉ እንከለኹም ሕድሕዱ ዝራጸም ሓሳብ ይ አይኮነን?

ቡቲ ሓደ መዳይ ተምልኹም ቡቲ ካልእ ከአ ትፈርሕዎ ስለምንታይ? ኣምልኹ ዝግበእ ኮ እቲ ሰማይን መሬትን ዝፈጠረ ኩሉ ዝከአሎ ፈጣሩዮ። ንሳትኩም ግን ንሰባት ተምልኹ ንሰባት ድማ ትፈርሑ። እዚ ምውልዋልዮ። ማእከል ሰፋሪ ምኃንዮ። ክሳብ ኣምልኹ ዝበጽሖ ደገፍን ኣብ ንህይወተካን ንብረትካን ዝምልከትውን ቃል ከይተውጽእ ምፍራሕን ኣብ ሓደ ርእሲ ክህሉ ኣይግባእን። እንተኣሚንኩም ብእምነት ኣብ ጎኑ ደው በሉ። ጨካንዮ እንተኣልኩም ድማ ኣፍኩም ክትግጽው ዘይኮነስ ብትብዓት ክትቃለስዎ፡ ተቓሊስኩም ክትስዕርዎ ይግባእ ምስ እትብሉም ሓይሊ ምዛኖም ናብ ኣምልኹ ገይሮም ይማትኡ። ጉድለ ህግደፍ መቸም ካብ ድኻታት ብስም ስውኣትን ስድራ ቤት ስውኣትን ገንዘብ ይእክብን ይዝርፍን ምበር፡ ጠለባት ህዝቢ ናይ ምምላስን ምዕጋብን ዕላማ የብሉን።

ብባርነት ዘሰረሐም ዘሎ እኩባት ሰብ ብረት፡ ብስማዊ ክፍሊት ኣብ ማሕበራዊ ህይወቶም ሰለሎ ኣእትይሎም ዘሎ መንግስቲ ሰራሕተኛታት ጭቡጣት ኣብነትዮም። ስለዚ ንሳትኩም ዝተበሃልኩም ገንዘብ ብዘይ ምዕጢጣይ ብምኽፈልኩም ኣብ ክንዲ ትሕፈሩ ትኸበሩ፡ ተገልቢጥኩም ከተምልኹ ክትፈርሑ? ንክትሰምዖ ኣይጥዑምን። ሕድሕዱ ዝላተም፡ ስጊንጢር ኣተሓሳስባኹምዮ ዘመልክት ኢልካ ክትምዕዶም እንተደለኻውን ኣይመዓዱን ኣይግርሑን። ነቲ ኣምልኹን ፍርሕን ናትና ኢሎም ሒዞም ይነብሩ ኣለው። ውሽጣዊ ፖለቲካዊ መንነትን ነጻነትን ከይወነንካ ዝተበሃልካዮ እናፈጸምካ ኣብ መንጎዚ ክልተ ተጻራሪ ኣምራት ኣምልኹን ፍርሕን ተቐርቂርካ ምንባር ወነንቱ እንታይ ይብልዎ ካልእ ጉዳይ ኮይኑ ብተግባር ብደውካ ሞትዮ ዝብል እምነት ኣለኒ።

ሮቤል በርህ ካብ ደቡብ ኣፍሪቃ

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 11-10-2017